

LECTIO DIVINA

IL-ĠISEM U D-DEMM TAL-MULEJ (B)

Mk 14, 12-16.22-26

Introduzzjoni

L-evanġelju ta' Mark inkiteb aktarx minn dixxiplu qrib ħafna ta' Pietru, lil komunità ta' Insara b'ċerta kultura Lhudija, li kienet probabbilment tgħix f'Ruma, jew f'ambjent pagan, taħt persekuzzjoni qawwija. Fil-fatt l-Evanġelju juri lil din il-komunità x'sens fih is-salib ta' Kristu Ġesù għad-dixxipli kollha, biex jgħinhom jifhmu aktar is-sens tat-tbatijiet li kienu għaddejjin minnhom huma stess fil-persekuzzjoni għall-fidi tagħhom. Jidher li l-komunità ta' Mark spiss ċediet taħt il-pressure tal-persekuzzjoni u l-prova. U Mark allura kiteb biex juri l-umanità tal-komunità li tista', jekk trid, tissaħħaħ bil-kelma ta' l-Evanġelju.

Jekk il-Vanġelu ta' Mark inkiteb qrib ħafna tas-sena 65 w.K., allura l-persekuzzjoni kienet dik taħt Neruni.

Mark jipprezenta saħansitra l-Ikla ta' l-Għid mibdula f'Ikla Ewkaristika minn Ġesù bħala l-Ikla tat-tixrid tal-ħajja ta' Ġesù, u dan mhux għalih innifsu imma għall-oħrajn.

v.12 - *Fl-ewwel jum ta' l-Azzmi, meta kienu jissagrifikaw il-ħaruf ta' l-Għid, id-dixxipli tiegħu qalulu: "Fejn tridna mmorru nhejju biex tiekol l-ikla ta' l-Għid?"*

Mark jorbot l-Aħħar Ċena ma' l-Ikla ta' l-Għid Lhudija: impliċitament billi jgħid li kien l-ewwel jum ta' l-Azzmi, meta kienu jissagrifikaw il-ħaruf; u espliciċitament billi jgħid li d-dixxipli talbu lil Ġesù jgħidilhom fejn jixtieq li jiċcelebraw l-Ikla ta' l-Għid.

Biex jispjega lill-membri tal-komunità tiegħu li ma kinux midħla biżżejjed tal-kultura Lhudija x'kienu jew meta kienu Jiem l-Azzmi, Mark jgħid: "meta kienu jissagrifikaw il-ħaruf" ... flok festività jagħtiha tifsira sagrifikali, għax il-komunità kienet għaddejja minn jiem bħal dawk. L-Ewwel Jum ta' l-Azzmi = il-ħamis ta' qabel l-Għid (is-Sibt). 15-21 ta' Nisan/Abib (= April).

vv.13-14 - *Imbagħad hu bagħat tnejn mid-dixxipli tiegħu u qalilhom: "Morru l-belt, u tiltaqgħu ma' raġel iġorr ġarra ilma. Morru warajh,¹⁴ u għidu lil sid id-dar ta' fejn tarawh*

diehel, 'Qallek l-Imghallem: Fejn hi l-kamra tiegħi li fiha nista' niekol l-ikla ta' l-Għid mad-dixxipli tiegħi?'

Ninnutaw:

- Id-dixxipli huma nvoluti ħafna f'dak li se jsir: hija l-Ikla li Ġesù se jagħmel mad-dixxipli tiegħu!
- Hemm implikat progress ta' spazju li jwassal għall-intimità kbira tal-mument ta' l-għotja: mill-belt, għal dar, għal kamra mid-dar li hi l-kamra ta' fuq (l-għorfa li ħafna drabi hija sinonima mal-kamra matrimonjali).
- Morru wara r-raġel iġorr ġarra ilma ... bħala dixxipli tiegħu. Imma fl-istess ħin Ġesù jibqa' l-Imghallem tagħhom. Il-komunità tista' ssib min joffrilha li jkun il-mexxej tagħha bi prezz aktar irħis, imma l-veru Mgħallem huwa Ġesù. L-imghallem huwa hu ... bħalma l-kamra ta' l-intimità bejn id-dixxipli u hu jrid li jsejġilha "l-kamra tiegħu."
- L-irġiel mhux normalment kienu jgħorru huma l-ilma: għalhekk dak seta' jkun sinjal. Il-verb "iġorr" fil-Grieg huwa l-verb li normalment jintuza f'sens ftit negattiv: iġgħorr il-piena ta' xi ħtija, iġgħorr it-toqol tal-ħajja, il-Messija li jieħu fuqu d-dgħufijiet tagħna u jitgħabba bid-dnubiet tagħna, iġgħorr is-salib wara Ġesù. Il-komunità li qiegħda għorri is-salib tat-tbatija tal-persekuzzjoni għall-fidi hija l-komunità tad-dixxipli miexja wara Ġesù jgħorri is-salib tal-fidwa tal-bnedmin.

v.15-16 - U hu jurikom kamra kbira fuq, mgħammra u lesta. Hejjulna hemmhekk." U d-dixxipli marru u daħlu fil-belt, u sabu kollox kif kien qalilhom hu; u hejjew l-ikla ta' l-Għid.

v.16 jista' jidher żejjed u barra minn postu, għax jekk il-kamra ta' fuq hija mgħammra u lesta, ma kienx hemm xi jhejju ż-żewġ dixxipli. Mark juża dan id-dettall biex jerga' jdaħħal is-sehem tad-dixxipli. L-Ikla hi ta' Ġesù, l-Imghallem, imma d-dixxipli għandhom sehem qawwi ħafna fiha: kemm qabel, kemm waqt, u kemm wara.

v.22 - Huma u jieklu, ħa l-ħobż f'idejh, qal il-barka, qasmu, newwilhulhom u qal: "Hudu, dan hu ġismi."

Il-barka jgħidha fuq il-ħobża sħiħa, u l-ħobż sħiħ fit-TQ kien il-ħobż tal-Preżenza ta' Alla (*leħem ħappanim*). Il-ħobża maqsuma hija l-ħobża ta' l-għotja, għax fl-għotja ta' Ġesù li jagħti sehem minnha lid-dixxipli tinsab il-Preżenza ta' Alla.

Il-verb "HA" huwa wieħed mill-verbi, ma' "TA", li dejjem insibuhom kull meta hemm kuntest ta' Ewkaristija jew referenza għaliha: tkattir tal-ħobż, Emmaws, Pawlu fi Troas, Pawlu fuq il-ġifen lejn Malta ... għax l-Ewkaristija hija l-ewwelnett għotja.

L-għotja m'hijiex ta' xi ħaġa, lanqas ta' xi ħaġa l-iktar prezzjuża li jagħti Ġesù. Hija l-għotja ta' "ġismu".

Il-kelma "ġisem" fil-Lhudi ma tfissirx biss "il-flesh": il-laħam u l-għadam u d-dem. Il-kelma "ġisem" tfisser ir-realtà sħiħa fl-istat l-iktar dgħajjef tal-ġisem uman li jgħix fuq din l-art. Ġesù jagħti lilu nnifsu bħala bniedem. Issa gloriż, jagħtina wkoll ġismu gloriż.

vv.23-24 - Mbagħad ħa kalċi f'idejh, radd il-ħajr, u newwilhulhom, u lkoll xorbu minnu. U qalilhom: "Dan huwa demmi, id-demmi tal-patt, li jixxerred għal ħafna.

Mill-ġdid il-barka tingħata fuq il-kalċi sħiħ, biex tinqasam fuq il-kalċi mqassam mad-dixxipli. L-inbid mill-kalċi huwa demm Ġesù. Id-demmi huwa l-carrier tal-ħajja fil-ġisem, fir-realtà umana. Mela Ġesù fl-Ewkaristija jagħti ħajtu kollha kemm hi. Imma l-ħajja tiegħu hija l-ħajja wkoll divina. Jagħti sehem minn din il-ħajja divina lid-dixxipli wkoll.

v.24 - U qalilhom: "Dan huwa demmi, id-demmi tal-patt, li jixxerred għal ħafna.

Ġesù jiddeskrivi demmu wkoll bħala d-demmi tal-Patt. Il-Patt dejjem sar minn Alla mal-poplu jew rappreżentant tiegħu. Huwa patt unilaterali: huwa Alla biss li jintrabat bih: il-bniedem ma jilgħab xejn. X'ifisser meta Alla jintrabat bid-demmi ta' Ibnu. Demm l-Iben huwa demm il-Missier għax m'hemmx iben mingħajr missier. Mela Alla l-Missier jintrabat b'demmu stess: Alla jorbot lilu nnifsu bih innifsu, b'ħajtu stess. Għalhekk San Pawl lill-anzjani ta' Efesu seta' jgħidilhom: "Hudu ħsieb tagħkom infuskom u tal-merħla kollha li l-Ispirtu s-Santu għamilkom għassiesa tagħha biex tirgħu l-Knisja ta' Alla li hu kiseb b'demmu stess" (Atti 20,28).

li jixxerred għal ħafna

ifisser "mhux għal kulħadd"? Hija kontra ta' dak li ngħidu fil-Konsagrazzjoni – "li jixxerred għalikom u għal bnedmin kollha, għall-maħfra tad-dnubiet"? Il-kuntest u postijiet oħra fejn tintuża din il-frazi turi kuntrast bejn "li jingħata għalija nnifsi" u "li jingħata għalikom". Dik l-għotja li qiegħed jagħmel Ġesù m'hix għalih innifsu imma għall-oħrajn.

v.25 - Tassew ngħidilkom, li ma nixrobx iżjed mill-frott tad-dielja sa dak in-nhar li nixrob inbid ġdid fis-Saltna ta' Alla."

L-inbid (il-frott tad-dielja) huwa simbolu tal-ferħ, imma wkoll tal-ġudizzju. L-għotja ta' Ġesù sa l-aħħar qatra ġgib ferħ kbir lil min jilqagħha. Id-dixxipli li kienu jbatu l-persekuzzjoni kellhom jistenniehom ferħ u hena kbir jekk jilqgħu t-tbatija bħala sehem mill-għotja tat-tbatija ta' Ġesù għall-fidwa tal-bnedmin. Imma din l-għotja kienet ukoll is-simbolu tal-ġudizzju bejn min jilqa' l-persekuzzjoni u jibqa' fidil, u dawk li jċedu taħt il-pressure. Ġesù rebaħ bit-tbatija stess tas-salib. Id-dixxipli jista' jistenna l-istess haġa jekk magħqud miegħu, u msaħħaħ bl-għotja ta' Ġesù sa l-aħħar, l-Ewkaristija.

v. 26 - Mbagħad kantaw is-salmi u ħarġu lejn l-Għolja taż-Żebbuġ

Is-salmi għal dik l-aħħar parti ta' l-Ikla ta' l-Għid kienu s-salmi msejja tal-Ħallel, is-Salmi 114-118 (*Hallelu-jah*), tat-tiffhir u ringrazzjament. Xi ħadd mill-membri kien jirreċita s-salm u l-oħrajn jirrispondu "Hallelujah" kull nofs vers. Anke jekk l-Ikla hija l-ikla ta' l-għotja fil-mewt, hemm stennija ta' ferħ u radd il-ħajr f'dik l-għotja wkoll.

L-Għolja taż-Żebbuġ hija l-għolja minn fejn Ġesù bagħat żewġ dixxipli jgħibulu l-felu tal-ħmara biex jidħol Ġerusalemm ... u jibda l-passjoni tiegħu (Mk 11,1); u hija l-għolja wkoll li fuqha l-ewwel erbgħa dixxipli li hu sejjaħ għal warajh (Pietru, Indri, Ġakbu u Ġwanni) jitolbuh jgħidilhom meta se jseħħu s-sinjali ta' l-aħħar tad-dinja, tal-ġudizzju (13,3). Kollox f'dan it-test jipponta lejn l-aħħar fażi tal-ħajja publika ta' Ġesù: il-passjoni u l-mewt għall-bnedmin kollha.

MEDITATIO

Il-mistoqsija li tmexxina f'din it-tieni tarġa tal-*Lectio Divina* hi: Bħala individwi/komunità x'qiegħed jgħidli/ilna Alla permezz ta' dan it-test?

- Bħal kull rakkont fl-Evangeli, ir-rakkont tat-Twaqqif ta' l-Ewkaristija fl-Aħħar Ċena, hu indirizzat għas-sitwazzjoni tal-komunità taħt persekuzzjoni. L-Ewkaristija hija xi haġa sterjotipata jew misteru ħaj ta' Ġesù li jsir ħaj għalik personali u għall-komunità tiegħek/tagħna?
- Ġesù jingħata għalija u għalik fl-Ewkaristija: x'differenza tagħmillek fil-ħajja ta' kuljum din l-għotja?

- Fl-Ewkaristija Ġesù jagħtina ġismu/il-ħajja umana u d-demm/il-ħajja umana u divina tiegħu. Liema sfida tqiegħed quddiemek din l-għotja biex int tingħata bħala bniedem lil ħaddieħor?
- Hija okkażjoni ta' ferħ il-laqgħa tiegħek ma' Ġesù fl-Ewkaristija, jew rutina li trid tagħmilha?

ORATIO

ATTITUDNI: Hawn jien il-qaddej tal-Mulej; ħa jsir minni skond kelmtek.

Mistoqsija: x'se ngħid/u lil Alla wara li kellimni/a permezz ta' dan it-test?

CONTEMPLATIO

Alla li tant jimpurtah mill-bniedem li jagħti lilu nnifsu b'mod tant qrib tal-bniedem.

ACTIO

Insib modi konkreti kif ngħix l-Ewkaristija fiċ-ċelebrazzjoni u barra.